

य इमे द्यावापृथिव्यौ जनयित्र्यौ रूपैरकरोद् भूतानि च सर्वाणि ।
तमद्य होतरिषितो यजीयान् देवं त्वष्टारमिह यज विद्वान् ।
माध्यमिकस्त्वष्टेत्याहुः । मध्यमे च स्थाने समाम्नातः ।
अग्निरिति शाकपूणिः । तस्यैषापरा भवति १४

आविष्ट्यो वर्धते चारुरासु जिह्मानामूर्ध्वः स्वयंशा उपस्थे ।
उभे त्वष्टुर्बिभ्यतुर्जायमानात्प्रतीची सिंहं प्रति जोषयेते ॥

आविरावेदनात् । तस्यो वर्धते चारुरासु । चारु चरतेः । जिह्मं
जिहीतेः । ऊर्ध्वमुद्धृतं भवति । स्वयंशा आत्मयशाः । उपस्थ
उपस्थाने । उभे त्वष्टुर्बिभ्यतुर्जायमानात् । प्रतीची सिंहं प्रति
जोषयेते । द्यावापृथिव्याविति वा । अहोरात्रे इति वा । अरणी
इति वा । प्रत्यक्ते सिंहं सहनं प्रत्यासेवेते १५

वनस्पतिर्व्याख्यातः । तस्यैषा भवति १६

उपाव सृज त्मन्या समञ्जन्देवानां पार्थ ऋतुथा हवींषि ।
वनस्पतिः शमिता देवो अग्निः स्वदन्तु हव्यं मधुना घृतेन ॥

उपावसृजात्मनात्मानं समञ्जन्देवानामन्नमृतावृतौ हवींषि काले
काले । वनस्पतिः शमिता देवो अग्निरित्येते त्रयः स्वदयन्तु हव्यं
मधुना च घृतेन च ।

तत्को वनस्पतिः । यूप इति कात्थक्यः । अग्निरिति शाकपूणिः
। तस्यैषापरा भवति १७

अञ्जन्ति त्वामर्ध्वरे दैवयन्तो वनस्पते मधुना दैव्येन ।
यदूर्ध्वस्तिष्ठा द्रविणेह धत्ताद्यद्वा क्षयो मातुरस्या उपस्थे ॥

अञ्जन्ति त्वामर्ध्वरे देवान्कामयमाना वनस्पते मधुना दैव्येन च
घृतेन च । यदूर्ध्वः स्थास्यसि । द्रविणानि च नो दास्यसि ।